

Sagunanirgunabrahmabhedavadah

——
ಸಗುಣನಿರ್ಗುಣಬ್ರಹ್ಮಭೇದವಾದಃ

——
Document Information



Text title : Shri Mangalacharyamahamunindrapranitah Sagunanirgunabrahmabhedavadah

File name : saguNanirguNabrahmAbhedavAdaHmangalAchAryamahAmunIndra.itx

Category : raama, rAmAnanda

Location : doc_raama

Author : maNgaLAchAryamahAmunIndra

Transliterated by : Mrityunjay Pandey

Proofread by : Mrityunjay Pandey

Description/comments : From Chatuh Sampradaya Dig-Darshanm

Latest update : December 3, 2023

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 3, 2023

sanskritdocuments.org



ಸಗುಣನಿರ್ಗುಣಬ್ರಹ್ಮಾಭೇದವಾದಃ



ಜಗತಃ ಸರ್ಜಕಂ ಚಾಥ ರಕ್ಷಕಂ ಲಯಕಾರಕಂ .
ಮುಕ್ತಿದಂ ಚ ಜಗನ್ಮೂಲಂ ವೇದವೇದ್ಯಂ ಪರೇಶ್ವರಂ .. 1..
ಸಾಕಾರಂ ಚ ನಿರಾಕಾರಂ ಸಗುಣಂ ನಿರ್ಗುಣಂ ತಥಾ .
ವಂದೇ ಪರಾತ್ಪರಂ ಬ್ರಹ್ಮ ಶ್ರೀರಾಮಂ ಜಾನಕೀಶ್ವರಂ .. 2..
ನಿಗ್ರಹವರ್ಜಿತಾಂ ರಮ್ಯಾಂ ಶ್ರೀರಾಮಸ್ಯಾತಿವಲ್ಲಭಾಂ .
ಅನುಗ್ರಹಮಯೀಂ ಸೀತಾಂ ವಂದೇಹಂ ವಿಶ್ವಮಾತರಂ .. 3..
ಶ್ರೀಮದ್ರಾಮಕೃಪಾಪಾತ್ರಂ ರಾಮಸೇವಾರತಂ ಸದಾ .
ಹನೂಮಂತಮಹಂ ವಂದೇ ಸರ್ವವಿಘ್ನವಿನಾಶಕಂ .. 4..
ಬ್ರಹ್ಮಸೂತ್ರವಿಧಾತಾರಂ ಶ್ರೀಮಂತಂ ಬಾದರಾಯಣಂ .
ಬೋಧಾಯನಂ ತಥಾ ವಂದೇ ವೃತ್ತಿಕೃತ್ಪುರುಷೋತ್ತಮಂ .. 5..
ಆನಂದಭಾಷ್ಯಕರ್ತಾರಮಾಚಾರ್ಯಚಕ್ರವರ್ತಿನಂ .
ವಂದೇ ಯತೀಶ್ವರಂ ರಾಮಾನಂದಾಚಾರ್ಯಂ ಜಗದ್ಗುರುಂ .. 6..
ವ್ರತೀಂದ್ರಂ ಬ್ರಹ್ಮತತ್ತ್ವಜ್ಞಂ ನೈಷ್ಠಿಕಬ್ರಹ್ಮಚಾರಿಣಂ .
ಟೀಲಾಪೀಠೇಶ್ವರಂ ವಂದೇ ಟೀಲಾಚಾರ್ಯಂ ಜಗದ್ಗುರುಂ .. 7..
ಶ್ರೀಮದ್ರಾಮಸಮಾರಂಭಾಂ ರಾಮಾನಂದಾರ್ಯಮಧ್ಯಮಾಂ .
ಅಸ್ಮದಾಚಾರ್ಯಪರ್ಯಂತಾಂ ವಂದೇ ಗುರುಪರಂಪರಾಂ .. 8..
ನತ್ತ್ವಾ ಗುರೋಃ ಪದಾಂಭೋಜಂ ಭವಾಂಭೋಧೇಶ್ಚ ತಾರಕಂ .
ಸಗುಣನಿರ್ಗುಣಬ್ರಹ್ಮಾಭೇದವಾದಂ ಕೋರಾಮ್ಯಹಂ .. 9..
ನಿಷ್ಕಲಂ ನಿಷ್ಕ್ರಿಯಂ ಚಾಥ ನಿರ್ಗುಣಂ ಚ ನಿರಂಜನಂ .
“ವಿಜ್ಞಾನಮಾನಂದಂ ಬ್ರಹ್ಮ” ಇತ್ಯೇವಂ ಶ್ರುತಿವಾಕ್ಯತಃ .. 10..
ನಿಷೇಧಃ ಪ್ರಾಕೃತಾನಾಂ ಹಿ ಗುಣಾನಾಮೇವ ರಾಘವೇ .
ಪರಾಸ್ಯ ಶಕ್ತಿರಿತ್ಯಾದಿಶಕ್ತ್ಯಾದಿಬೋಧಕಶ್ರುತೇಃ .. 11..
ನನು ಸದೇವ ಸೋಮ್ಯೇದಮಗ್ರ ಆಸೀದಿತಿ ಶ್ರುತೇ .
ಸೃಷ್ಟೇಃ ಪೂರ್ವಂ ಮತಂ ಬ್ರಹ್ಮ ಭೇದತ್ರಯವಿವರ್ಜಿತಂ .. 12..
ನಿರ್ವಿಶೇಷತಯಾ ತಸ್ಯ ಸಗುಣತ್ವಂ ಕಥಂ ಭವೇತ್ಕೃತ್ಯ .
ಇತಿ ಚೇನ್ನ ಯತಃ ಶ್ರುತ್ಯಾ ಕಾರಣಂ ಬ್ರಹ್ಮ ಬೋಧ್ಯತೇ .. 13..

ಸೂಕ್ಷ್ಮಾಚಿಚ್ಚಿದ್ವಿಶಿಷ್ಟಂ ಹಿ ಕಾರಣಂ ಬ್ರಹ್ಮ ಕಥ್ಯತೇ .
 ಅನ್ಯಥಾ ಬ್ರಹ್ಮಣಸ್ತಸ್ಮಾಜ್ಜಗತ್ಸೃಷ್ಟಿರ್ನ ಸಂಭವೇತ್ .. 14..
 ಅಂಗೀಕಾರೇಣ ಮಾಯಾಯಾ ಜಗದುತ್ಪತ್ತಿಸಂಭವಃ .
 ಇತಿ ಚೇನ್ನ ವಿಕಲ್ಪಂ ನ ಸಹೇತೈತದ್ ವಚೋ ಯತಃ .. 15..
 ಸರ್ವಕರ್ತ್ರೀ ಹಿ ಸಾ ಮಾಯಾ ನಿರ್ವಿಶೇಷಮಹಂ ತಥಾ .
 ಇತ್ಯೇವಂ ಬ್ರಹ್ಮ ಜಾನಾತಿ ನವಾ ಜಾನಾತಿ ತನ್ನನು .. 16..
 ಆಧೇ ತು ಜ್ಞಾತೃತಾಽಪತ್ಯಾ ನಿರ್ವಿಶೇಷಂ ಕಥಂ ಹಿ ತತ್ .
 ಅಂತೈಽಜ್ಞತ್ವೇನ ಮಾಯಾಯಾ ಅಂಗೀಕಾರೋ ನ ಸಂಭವೇತ್ .. 17..
 ಯೋ ವೇತ್ತಿ ಯುಗಪತ್ ಸರ್ವಂ ಪ್ರತ್ಯಕ್ಷೇಣ ಸದಾ ಸ್ವತಃ .
 ಇತ್ಯಾದೀನಾಂ ಶ್ರುತೀನಾಂ ಹಿ ವಿರೋಧಶ್ಚ ಭವೇದ್ ಧ್ರುವಂ .. 18..
 ಅಂಗೀಕಾರಾಯ ಮಾಯಾಯಾ ಬ್ರಹ್ಮಶಕ್ತಿರ್ಮತಾ ನ ವಾ .
 ಬ್ರಹ್ಮಾದ್ಯೇ ನಿರ್ವಿಶೇಷಂ ನೋಽಜ್ಞೇಕಾರಶ್ಚಾಂತಿಮೇ ನ ಹಿ .. 19..
 ಕಿಂ ಚ ಮಾಯಾತ್ಮಕಂ ಬ್ರಹ್ಮ ತದೋಚ್ಯತಾಂ ನ ವಾ ತಥಾ .
 ಅಂಗೀಕಾರವಚೋ ವ್ಯರ್ಥಮಾದ್ಯೇಽನ್ವೇಽನಂತತಾ ಕಥಂ .. 20..
 ಅಂಗೀಕಾರಾನ್ನು ಪೂರ್ವಸ್ಮಿನ್ ಕಾಲೇ ಮಾಯಾ ಕಮಾಶ್ರಿತಾ .
 ಬ್ರಹ್ಮಾಶ್ರಿತೇತಿಚೇತ್ ತರ್ಹಿ ಸರ್ವದಾ ಸ್ಯಾದ್ ವಿಶಿಷ್ಟತಾ .. 21..
 ತಥಾ ಚಾದ್ವೈತತಾಹಾನಿಬ್ರಹ್ಮಣಶ್ಚ ಭವೇದ್ ಧ್ರುವಂ .
 ಈಶಸ್ಯೈವ ಗುಣಾಃ ಸರ್ವೇ ಮತಾಃ ಸರ್ವಜ್ಞತಾದಯಃ .. 22..
 ಬ್ರಹ್ಮಣಿ ನಿರ್ವಿಶೇಷೇ ನು ತಸ್ಮಾತ್ ಸಂಭವಂತಿ ನ .
 ತೇ ಮಾಯೋಪಾಧಿಕಾ ಈಶೇ ಮತಾಃ ಸ್ವಾಭಾವಿಕಾ ನ ಹಿ .. 23..
 ಅಸ್ಮಾನ್ಮಾಯೀತಿ ಸಂಪ್ರೋಕ್ತಃ ಶ್ರುತೌ ಮಾಯಿತಯೇಶ್ವರಃ .
 ಇತಿ ಚೇನ್ನ ಕುತೋ ಯಸ್ಮಾನ್ಮಾಯೀ ವಿಚಿತ್ರಕಾರಕಃ .. 24..
 ಮಾಯಯಾ ಸತತಂ ವೇತ್ತಿ ಪ್ರಾಚೀನಂ ಚ ಶುಭಾಶುಭಂ .
 ಮಾಯಾಶಬ್ದಸ್ತಥಾ ಚೈವಂ ಕ್ವಚಿಜ್ ಜ್ಞಾನಸ್ಯ ವಾಚಕಃ .. 25..
 ಬ್ರಹ್ಮಣೋ ಯತ್ತದದ್ರೇಶ್ಯಮಿತ್ಯುಕ್ತಾ ನಿರ್ವಿಶೇಷತಾ .
 ತದನ್ಯಥಾಽನುಪಪತ್ಯಾ ಸಗುಣಾನಿರ್ಗುಣಂ ಪರಂ .. 26..
 ಇತಿ ಚೇನ್ನ ಯತಃ ಶ್ರುತ್ಯಾ ನಿಷಿದ್ಯ ಪ್ರಾಕೃತಾನ್ ಗುಣಾನ್ .
 ಅನೌಪಾಧಿಕಶಕ್ತ್ಯಾದಿಗುಣಾ ಬ್ರಹ್ಮಣಿ ಬೋಧಿತಾಃ .. 27..
 ಸಗುಣ ನಿರ್ಗುಣಶೈಕ್ಯಂ ಪುರಾಣೇಽಭಿಹಿತಂ ತತಃ .
 ಸಗುಣೋ ನಿರ್ಗುಣೋ ವಿಷ್ಣುರ್ಜ್ಞಾನಗಮ್ಯೋ ಹ್ಯಸೌ ಸ್ವದೃಕ್ .. 28..
 ನ ಹಿ ತಸ್ಯ ಗುಣಾಃ ಸರ್ವೇ ಸರ್ವೈರ್ಮುನಿಗಣೈರಪಿ .
 ವಕ್ತುಂ ಶಕ್ಯಾ ವಿಯುಕ್ತಸ್ಯ ಸತ್ವಾದ್ಯೈರಖಿಲೈರ್ಗುಣೈಃ .. 29..

ಬ್ರಹ್ಮಣಃ ಸಗುಣತ್ವಂ ತತ್ ಕಲ್ಯಾಣಗುಣಯೋಗತಃ .
 ಪ್ರಾಕೃತಗುಣರಾಹಿತ್ಯಾನ್ನಿರ್ಗುಣತ್ವಂ ಚ ತಸ್ಯ ಹಿ .. 30..
 ಯತೋ ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ .
 ಶ್ರುತ್ಯವಿಷಯತೈವಂ ಹಿ ಬ್ರಹ್ಮಣಿ ಪ್ರತಿಪಾದಿತಂ .. 31..
 ಮೈವಂ ಶ್ರುತ್ಯಾ ತನ್ನಹಿಮ್ಮ ಇಯತ್ತಾಪ್ರತಿಷೇಧನಾತ್ .
 ಅನ್ಯಥಾ ಬ್ರಹ್ಮ ವೇದೇ ತಿಶ್ರುತಿಕೋಪಃ ಸಮಾಪ್ನುಯಾತ್ .. 32..
 ನಿರ್ವಿಶೇಷಂ ಪರಂ ಬ್ರಹ್ಮ ಸದೇವೇತ್ಯವಧಾರಣಾತ್ .
 ಗುಣತೋಽಪ್ಯದ್ವಿತೀಯಂ ತತ್ ದ್ವಿತೀಯಂ ಸಹತೇ ನ ಹಿ .. 33..
 ಅಧ್ಯಾರೋಪಾಪವಾದನ್ಯಾಯತೋ ರಜ್ಜುವಹೇರಿವ .
 ಆರೋಪೋ ನ ಪ್ರಪಂಚಸ್ಯ ಬ್ರಹ್ಮಣಿ ನಿರ್ವಿಶೇಷಕೇ .. 34..
 ಏವಂಚಾಪಿ ನ ಸಿದ್ಧೇದ್ಧಿ ಬ್ರಹ್ಮಣಿ ನಿರ್ವಿಶೇಷತಾ .
 ದೃಷ್ಟಾಂತಸ್ಯ ಹಿ ವೈರೂಪ್ಯಂ ಭವತಃ ಕಥನೇ ಯತಃ .. 35..
 ದೃಷ್ಟಾಂತೇ ರಜ್ಜ್ವಧಿಷ್ಠಾನಂ ತತ್ರಾಜ್ಞಾನಾದಹೇರ್ಭವಮಃ .
 ಅಜ್ಞಾನಸ್ಯಾಶ್ರಯೋ ದೃಷ್ಟಾ ಹ್ಯಪದೇಷ್ಟಾಽಪ್ಯಪೇಕ್ಷ್ಯತೇ .. 36..
 ಯತಶ್ಚಾದ್ವೈತಸಿದ್ಧಾಂತೇ ಬ್ರಹ್ಮಭಿನ್ನಂ ನ ಕಿಂಚನ .
 ಸಂಗಚ್ಛತೇ ನ ದೃಷ್ಟಾಂತೋ ತನ್ನತೇಽತಃ ಕಥಂಚನ .. 37..
 ಆರೋಪಿತಪ್ರಪಂಚಸ್ಯ ದೃಷ್ಟಾಕಶ್ಚೇತಿ ಕಥ್ಯತಾಂ .
 ನಾನ್ಯೋಽತೋಽಸ್ತಿ ಶ್ರುತೇರ್ವಾಕ್ಯಾದ್ ಬ್ರಹ್ಮೈವ ನೇತರೋ ನನು .. 38..
 ಏವಶ್ಚೇಜ್ಞಾನಮಾತ್ರಸ್ಯ ಬ್ರಹ್ಮಣೋ ದೃಷ್ಟ್ಯತಾ ಕಥಂ .
 ಮಾಯಾಯೋಗೇನ ಸಾ ಚೇತಿ ವಿಕಲ್ಪಂ ಸಹತೇ ನ ಹಿ .. 39..
 ಆಗಂತುಕಶ್ಚ ಯೋಗೋಽಯಂ ಸ್ವಾಭಾವಿಕೋ ಮತೋಽಥವಾ .
 ಬ್ರಹ್ಮಣೋ ವಿಭುತಾಹಾನಿರಾದ್ಯೇ ಪಕ್ಷೇ ಮತೇ ಖಲು .. 40..
 ಮಾಯಾಶಬಲಮೇವ ಸ್ಯಾದಗ್ರೇಽಪಿ ಬ್ರಹ್ಮ ಚಾಂತಿಮೇ .
 ವಿಶಿಷ್ಟಮೇವ ತದ್ ಬ್ರಹ್ಮ ನಾವಿಶಿಷ್ಟಂ ಕದಾಪಿ ಹಿ .. 41..
 ಗುಣಾನಾಂ ಕಿಂತು ದಿವ್ಯಾನಾಂ ವೈಶಿಷ್ಟ್ಯಂ ರಾಘವೇ ಮತಂ .
 ಪ್ರಾಕೃತಾನಾಂ ಗುಣಾನಾಂ ತು ರಾಹಿತ್ಯಂ ತತ್ರ ಬುದ್ಧತಾಂ .. 42..
 ಆಚಾರ್ಯವಾಸವಶ್ರೀಮನ್ಮಂಗಲಾಚಾರ್ಯನಿರ್ಮಿತಂ .
 ವಾದೋಽಯಂ ಜಯತಾನ್ನಿತ್ಯಂ ವಾದಿನಾಂ ವಾದಸಂಗರೇ .. 43..
 ಇತಿ ಶ್ರೀಮಂಗಲಾಚಾರ್ಯಮಹಾಮುನೀಂದ್ರಪ್ರಣೀತಃ ಸಗುಣನಿರ್ಗುಣಬ್ರಹ್ಮಾಭೇದವಾದಃ
 ಸಂಪೂರ್ಣಃ .

Encoded and proofread by Mrityunjay Pandey

Sagunanirgunabrahmabhedavadah
pdf was typeset on December 3, 2023

Please send corrections to sanskrit@cheerful.com

